



MALTA

**QORTI ĊIVILI
PRIM' AWLA**

**ONOR. IMĦALLEF
JOSEPH R. MICALLEF**

Seduta tal-5 ta' Ġunju, 2003

Mario u Suzanne konjuġi SCHEMBRI

VS

**Dr. Anthony GALEA DEBONO M.D., F.R.C.P.,
F.R.C.P.E., u Vivian Galea Debono u d'Degriet tat-28
t'Awissu, 2001, Dr. Leslie Cuschieri u I-P.L. Louisa
Tufigno nħatru Kuraturi Deputati biex jirrapprezentaw
lill-assenti James Palmer u s-Suprentendent tal-Isptar
San Luqa għal kull interess li jista' jkollu**

Il-Qorti:

Rat l-Att taċ-Ċitazzjoni mressaq fid-19 t'Ottubru, 2000, li bih l-atturi ippremettew:

Illi l-attriċi li kienet qed iggarab disturbi f'wiċċha konsistenti f'uġiegh qawwi u ħruq f'wiċċha kienet ħadet parir mediku mingħand il-konvenut Dr. Anthony Galea Debono fir-rigward ta' dawn id-disturbi u id-dijanjosi ta' l-istess Dr.

Galea Debono kienet fis-sens li hija kienet qed tbaġġti minn kondizzjoni magħrufa bit-terminu ta' "Trigeminal neuralgia" għalkemm kien ġie sottomess mill-konvenut li dawn it-tipi ta' disturbi jimmanifestaw ruħhom f'persuni ta' età aktar avvanzata;

Illi in vista ta' din id-dijanjosi l-konvenut amministra fuq perjodu konsiderevoli ta' żmien diversi mediċini li ma kienet ebda eżitu posittiv;

Illi fid-dawl ta' dijanjosi magħmula mill-imsemmi Dr. Galea Debono u in vista tal-fatt li l-mediċini amministrati ma kienet ebda effett posittiv il-konvenut Dr. Galea Debono ta parir mediku lill-attriċi Suzanne Schembri biex tagħmel intervent kirurgiku billi skond l-istess konvenut Dr. Galea Debono dan kien l-uniku mezz li l-attriċi setgħat tneħħi id-disturbi li kellha f'wiċċha konsegwenti għad-dijanjosi riferit ta' "Trigeminal neurologia";

Illi fid-dawl ta' dan il-parir mediku, l-konvenut Dr. Anthony Galea Debono rrefera lill-attriċi lin-National Hospital fir-Renju Unit fejn hija kellha laqgħa mal-Consultant Neuro Surgeon James Palmer li għamel l-istess dijanjosi u in segwitu għamel intervent kirurgiku li ma kienet suċċess b'mod li d-disturbi f'wiċċ l-attriċi baqgħu jimmanifestaw ruħhom iżda in oltre b'żieda mad-disturbi oriġinarji bdew jimmanifestaw ruħhom distrubi ulterjuri fis-sens illi l-wiċċ l-attriċi safa imtarrax u barra minn hekk wiċċha beda jintefaħ u jiħmar perjodikament b'mod vistuz;

Illi sussegwentement l-attriċi kienet diversi pariri mediċi kemm Malta kif ukoll barra minn Malta minn persuni kompetenti u ilkoll qablu li l-mittenti ma kienet ebda eżitu posittiv minn "Trigeminal neurologia" u li konsegwentement ma kienet hemm lok li tiġi riferita mill-konvenut Dr. A. Galea Debono lill-kirurgu James Palmer u lanqas kienet hemm lok li jsir intervent kirurgiku a bażi ta' dijanjosi ta' "Trigeminal neurologia";

Illi l-attriċi għadha tutt'ora tbaġġti mill-istess disturbi li kellha qabel l-intervent kirurgiku riferit oltre id-disturbi li bdew jimmanifestaw ruħhom wara l-istess intervent;

Illi in vista ta' dan l-aġir kolpuz da parti tal-konvenuti jew min minnhom l-attriċi ġarrbet debilita u mankament f'ġisimha konsistenti fid-disturbi riferiti b'mod illi l-istess jew min minnhom huma tenuti li jirrisarċixxu lill-attriċi d-danni tal-volta subiti in vista ta' l-aġir kolpuz fuq riferit;

Għalhekk l-atturi talbu lil din l-Onorabbli Qorti għaliex m'għandhiex:

1. Tiddikjara u tiddeċiedi illi l-konvenuti huma responsabbli għad-debilita' u mankament subit mill-attriċi f'ġisimha u li qed jipprovokaw id-disturbi riferiti konsegwentement għall-aġir kolpuz tal-konvenuti u konsegwentement huma tenuti li jaddivjenu għar-risarċiment tad-danni imġarrba mill-attriċi konsegwenti għal akkadut;

2. Tilliwkida d-danni kollha talvolta dovuti lill-attriċi konsegwenti għall-akkadut okkorrendo l-opra ta' perit nominandi;

3. Tikkundanna lill-konvenuti biex iħallsu lill-attriċi d-danni kollha hekk likwidati;

Bl-ispejjeż komprizi dawk tal-ittra uffiċjali tat-12 ta' Lulju 2000 u bl-imgħaxxiet legali mid-data tan-notifika ta' l-istess sad-data tal-effettiv pagament tad-danni likwidati, tordna l-konvenuti inġunti għas-subizzjoni;

Rat id-Dikjarazzjoni maħlufa u n-Nota tax-Xiehma tal-atturi;

Rat in-Nota mressqa mill-imħarrkin Galea Debono fil-31 t'Ottubru, 2001, li biha eċċepew:

1. Illi fl-ewwel lok u in linea preliminari d-dezerzjoni tal-kawża, stante li l-proċeduri bil-miktub ma ġewx magħluqa fiż-żmien perentorju ta' sitt xhur kif preskritt fl-art. 963 tal-Kap. 12 tal-Liġijiet ta' Malta, billi l-eċċipjenti ġew notifikati biċ-ċitazzjoni saħansitra oltre sena wara minn dak in-nhar tal-preżentata taċ-ċitazzjoni;

2. Illi subordinatament u bla preċudizzju għall-ewwel eċċezzjoni, l-isem tal-kovenuta in kwantu ġie indikat bħala Vivian Galea Debono ġie indikat ħażin u għalhekk in-notifika taċ-ċitazzjoni lilha hija nulla u bla effett;

3. Illi subordinatament u bla preġudizzju, l-azzjoni attriċi hija preskritta għat-tenur tal-art. 2153 tal-Kodiċi Ċivili (Kap. 16) għaliex skond l-istess attriċi (Dok. A) l-eċċipjent kien ilu ma jaraha u jittrattaha minn Awissu, 1997 u fil-fatt l-añhar deċiżjoni li hu kien ha fir-rigward tal-attriċi tirisali addirittura għad-29 ta' Novembru 1996 fejn irrifera l-każ lil Mr. Afshar il-Visiting Neuro Surgeon tad-Dipartiment tas-Saħħa li fl-10 ta' Diċembru, 1996 għamel konsulta fuq l-attriċi u ddeċieda li għandha tmur Londra għall-intervent kirurgiku;

4. Illi subordinatament l-aġir professjonali tal-konvenut Dr. Anthony Galea Debono kien wieħed ineċċepibbli fir-rigward tal-kura medika u attenzjoni li hu ippresta lill-attriċi u sar dejjem "secundum legis et artibus" u d-dianjosi tiegħu kienet kondiviża minn ħafna tobbja speċjalisti oħra u meta hu mbagħad irrefera l-pazjenta lill-kirurgu neurologiku, persuna altru milli kwalifikati fil-materja, ir-responsabbilta' tiegħu waqqfet hemm u ġara x'ġara wara hu ma jirrispondix għalih;

5. Illi l-konvenuta Galea Debono ma kellha x'taqsam xejn mal-kura professjonali li żewgħa ppresta lill-attriċi u qatt ma tista' tiġi ritenuta responsabbli għad-danni fir-rigward tal-attriċi u għalhekk f'kull każ ġiet imħarrka inutilment (ara Art. 1324 tal-Kap. 16) u għalhekk għandha tiġi liberata mill-osservanza tal-ġudizzju bl-ispejjeż kontra l-atturi;

6. Illi f'kull każ l-imgħax mitlub qatt ma jista' jgħaddi mid-data tan-notifika taċ-ċitazzjoni jew tal-ittra ufficjali kif intalab fiċ-ċitazzjoni, għax, trattandosi ta' ammont mhux likwidu, l-imgħax - skond il-ġurisprudenza kostanti - jgħaddi biss mid-data ta' sentenza eventwali li tkun għaddiet in ġudikat;

7. Għalhekk it-talbiet attriċi għandhom jiġu miċħuda bl-ispejjeż kontra l-atturi b'rizerva ta' kull azzjoni għad-danni spettanti lill-konvenuti kontra l-istess atturi għall-ingurja, malafama u danni konsegwenzjali li huma sofrew u għad jistgħu jsofru bl-aġir irresponsabbli u l-allegazzjonijiet infondati tagħhom;

Rat id-Dikjarazzjoni maħlufa u n-Nota tax-Xieħda tal-imsemmija imħarrek Galea Debono, flimkien maż-żewġ (2) dokumenti meħmużin magħha;

Rat in-Nota mressqa mill-imħarrek Superintendent tal-Isptar San Luqa fl-1 ta' Novembru, 2001, li biha eċċepixxa:

Illi preliminarjament id-dezerzjoni tal-kawża u dan ai termini ta' l-Artikolu 963 tal-Kodiċi ta' Organizazzjoni u Proceduri Ċivili stante li n-notifika taċ-ċitazzjoni lill-eċċipjent saret ferm wara l-iskadenza tas-sitt xhur preskritti fl-Artikolu msemmi;

Illi subordinament u mingħajr preġudizzju għas-suespost l-azzjoni attriċi hija preskritta ai termini ta' l-Artikolu 2153 tal-Kodiċi Ċivili stante t-trapass ta' sentejn minn meta l-attriċi kellha l-aħħar konsulta ma' Dr. Anthony Galea Debono;

Illi subordinament u mingħajr preġudizzju għas-suespost fi kwalunkwe każ il-konvenut Dr Frank Bartolo ġie mħarrek inutilment u għandu jiġi lliberat mill-osservanza tal-ġudizzju bl-ispejjeż kontra l-atturi. Di piu ma jirrispondiex għad-danni pretiżi mill-atturi stante li huwa ma kellu x'jaqsam xejn ma' pariri mediċi u l-interventi li allegatament ingħataw u saru fuq l-attriċi;

Salv eċċezzjonijiet oħra;

Rat id-Dikjarazzjoni maħlufa u n-Nota tax-Xieħda tal-imsemmi imħarrek;

Rat in-Nota mressqa fl-14 ta' Novembru, 2001, li biha l-imħarrkin Kuraturi Deputati għall-assenti James Palmer eċċepew:

1. Illi b'digriet tat-28 t'Awissu 2001 huma ġew nominati kuraturi deputati biex jirrapprezenta lill-assenti James Palmer;
2. Illi huma m'għandhomx mezz kif jikkomunikaw mal-persuna minnhom rappreżentata u għalhekk mhumiex edotti mill-fatti tal-każ odjern;
3. Illi in vista ta' dak li jidher mill-atti tal-kawża, l-esponenti qed iqajjmu eċċezzjoni in linea preliminari n-nuqqas ta' ġurisdizzjoni fil-konfront tal-persuna minnhom rappreżentata ai termini ta' artikoli 741 u 742 tal-Kap. 12 tal-Liġijiet ta' Malta;
4. Illi preliminarjament ukoll qed titqajjem l-eċċezzjoni tad-deżerzjoni tal-kawża ai termini ta' artikolu 963 tal-Kap. 12 tal-Liġijiet ta' Malta;
5. Illi l-eċċipjenti qed jissollevaw il-preskrizzjoni tas-sentejn;
6. Illi huma jirriservaw li jeċċepixxu ulterjorment;

Rat id-Dikjarazzjoni maħlufa u n-Nota tax-Xieħda tal-istess Kuraturi Deputati *nomine*;

Rat id-Degriet tagħha tat-8 ta' Frar, 2002, li bih u fuq talba tal-atturi, tat żmien lill-partijiet biex iressqu Noti ta' Sottomissjonijiet dwar l-eċċezzjoni preliminari tad-deżerzjoni mqanqla minn kull wieħed mill-imħarrkin;

Rat id-Degriet tagħha tas-7 ta' Marzu, 2002, fuq talba b'rikors tal-atturi tas-6 ta' Marzu, 2002, li bih tawlet iż-żmien biex titressaq in-Nota ta' Sottomissjonijiet tagħhom;

Kopja Informali ta' Sentenza

Rat in-Nota ta' Sottomissjonijiet imressqa mill-atturi fl-4 t'April, 2002¹, dwar l-eċċezzjoni tad-deżerzjoni;

Rat in-Nota ta' Twegiba mressqa fit-8 ta' Mejju, 2002², mill-imħarrek Suprintendent tal-Isptar San Luqa dwar l-imsemmija eċċezzjoni;

Rat in-Nota ta' Osservazzjonijiet imressqa fl-24 ta' Mejju, 2002³, mill-imħarrek mizzewġin Galea Debono bi twegiba dwar l-istess eċċezzjoni;

Rat l-atti kollha tal-kawża;

Semgħet it-trattazzjoni ulterjuri tal-avukati dwar l-eċċezzjoni taħt eżami;

Rat id-Degrieti tagħha tas-26 ta' Ġunju, 2002, tat-28 ta' Novembru, 2002, tas-27 ta' Frar, 2003, u tat-22 ta' Mejju, 2003, li bihom ħalliet il-kawża għas-sentenza dwar l-imsemmija eċċezzjoni;

Ilkunsidrat:

Illi din hija azzjoni għad-danni mgarrbin mill-attriċi minħabba dijanjożi u kura li hija tgħid li ngħatawliha ħażin, mill-imħarrek jew min minnhom, u li minħabba fihom għadha tbatu minn disturbi. Hija trid li l-imħarrek, jew min minnhom, jagħmlu tajjeb għal din il-ħsara;

Illi, min-naħa tagħhom, l-imħarrek laqgħu ilkoll għal din l-azzjoni b'eċċezzjonijiet ta' għamla preliminari u kif ukoll fil-mertu u ma jaċċettawx ħtija għal dak li l-attriċi tgħid li għarha;

Illi din is-sentenza qegħda tingħata dwar jekk l-azzjoni attriċi marritx deżerta ladarba l-imħarrek ġew notifikati bl-att tal-kawża aktar minn sitt xhur wara li tressqet l-azzjoni.

¹ Paġġ. 29-30 tal-proċess

² Paġġ. 33-4 tal-proċess

³ Paġġ. 37 sa 41 tal-proċess

Kif ingħad, din hija eċċezzjoni komuni għall-imħarrkin kollha f'din il-kawża;

Illi d-deżerzjoni tapplika minhabba l-ħtieġa li l-proċeduri bil-miktub ta' kull kawża (jiġifieri qabel ma tibda t-trattazzjoni tagħha) jmisshom jagħlqu sa żmien li l-liġi tgħid li huwa perentorju⁴. Fil-każ ta' kawzi fl-ewwel grad, dan iż-żmien huwa ta' sitt (6) xhur, li l-liġi trid li jibda għaddej minn dak inhar li jitressaq l-Att taċ-Ċitazzjoni⁵;

Illi meta l-istitut tad-deżerzjoni ddaħħal fil-Kodiċi proċedurali tagħna, kien japplika biss għal dawk il-kawzi li tressqu bil-għamla solenni (jiġifieri, bil-mezz tal-libell): hemm il-fehma, għalhekk, li dan l-istitut ma japplikax għal dawk il-kawzi mibdija bil-proċedura sommarja, jiġifieri b'Att taċ-Ċitazzjoni⁶;

Illi wieħed irid jara jekk kemm-il darba dan li għadu kemm ingħad għadux jgħodd illum, jiġifieri wara li daħlu fis-seħħ il-bidliet fil-Kodiċi fl-1995, fejn il-forma solenni fl-ewwel grad tneħħiet iżda ma tneħħiex l-istitut tad-deżerzjoni. Dan jingħad għaliex, fis-subartikolu (2) tal-artikolu 963, li jitkellem dwar minn meta jibda jingħadd iż-żmien ta' sitt xhur, il-liġi ssemmi "l-preżentata taċ-ċitazzjoni". Minkejja dan, din il-Qorti, diversament presjeduta, kellha l-opportunita' li tqis din il-kwestjoni u kienet uriet il-fehma li s-sitt (6) xhur imsemmija fl-artikolu 963(1) kif inhu llum xorta ma japplikawx għal proċedura mibdija b'Att ta' Ċitazzjoni, għaliex fi proċeduri sommarji m'hemmx żmien għall-atti miktuba⁷;

Illi, madankollu, wieħed għandu jsemmi li l-liġi, wkoll f'dak li jirrigwarda l-proċeduri informali jew sommarji, tiffissa żmien jew fażi ta' proċeduri preliminari li matulhom huwa mistenni li jitressqu l-atti bil-miktub mill-partijiet u li, ma' l-għeluq tiegħu, il-kawża titqiegħed fuq il-listi għas-smiġ⁸. F'dan il-każ, allura, hija l-fehma ta' din il-Qorti li l-istitut tad-deżerzjoni jsir japplika b'dak il-mod u f'dawk iċ-

⁴ Art. 963(1) tal-Kap 12

⁵ Art. 963(2) tal-Kap 12

⁶ Ara Noti dwar Proċedura Ċivili, Prof. Caruana Galizia, paġ. 1450;

⁷ Ara P.A. G.V. 29.1.1996 fil-kawża fl-ismijiet *M. Vella Gatt noe vs C. Cassar*;

⁸ Artt. 152 u 158(12) tal-Kap 12;

ċirkostanzi⁹, ukoll fil-każ ta' proċeduri mibdijin b'Att ta' Ċitazzjoni;

Illi għal żmien twil, id-disposizzjonijiet tal-liġi għar-rigward ġew imfissra u applikati b'mod iebes u intransigenti għall-aħħar u dan bil-ħsieb li jiġi mħares in-nuqqas ta' dewmien mhux meħtieġ fil-kawżi. Min-naħa l-oħra jidher li huwa daqstant xieraq u misthoqq li l-liġi tassikura li s-sanzjonijiet maħsuba fl-istitut tad-deżerzjoni ma jintefgħux fuq il-parti li tonqos li twettaq il-parti tagħha fiż-żmien stabilment minkejja r-rieda tagħha, jew jekk turi li trid tuża l-ħila kollha tagħha biex tilhaq lill-parti l-oħra, jew fejn il-parti l-oħra tirrinunzja għall-eċċezzjoni¹⁰;

Illi, kif ingħad minn din il-Qorti wkoll, l-istitut tad-deżerzjoni huwa maħsub biex jippenalizzza lil dak l-attur (jew appellant) li ma jkunx qiegħed imexxi bil-għaqaq il-proċedura mibdija minnu, iżda mhux maħsub la biex jorbot idejn il-Qorti fl-appuntament tal-kawżi u lanqas biex isawwat lill-attur (jew appellant, skond il-każ) minħabba ħtigijiet amministrativi tal-Qorti¹¹. Issa, fil-qagħda proċedurali li tapplika bħal issa, peress li ċitazzjoni ma tistax tiġi notifikata lill-imħarrek qabel ma tkun inħarġet b'ordni mill-Qorti, l-attur ma jistax jiġi kastigat għaž-żmien li jkun għadda bejn meta jkun ressaq l-Att ta' Ċitazzjoni u meta dan ikun inħareg b'ordni tal-Qorti u jkun iffissat il-jum tal-ewwel smiġ¹²;

Illi għalhekk, jidher li l-waqt li wieħed għandu jqis b'applikazzjoni għaž-żmien imsemmi fl-artikolu 963(1) tal-Kap 12 huwa dak ta' meta l-Qorti toħroġ l-ordni li bih il-kawża tingħata jum għall-ewwel smiġ u jinħareg l-avviż ta' dik id-data¹³;

Illi minbarra f'dan, din il-Qorti temmen li l-liġi fir-rigward trid titqies kollha, u wieħed ma jridx iwarrab minn quddiemu

⁹ Ara P.A. G.C. 9.12.1998 fil-kawża fl-ismijiet *C. Calleja vs M. Micallef*

¹⁰ Ara. App. Inf. 26.2.1999 fil-kawża fl-ismijiet *F.X. Formosa et vs C. Mifsud et*;

¹¹ Ara P.A. GCD 5.11.1999 fil-kawża fl-ismijiet *Dr. T. Azzopardi vs V. Aquilina et*;

¹² Ara P.A. NA 14.7.2000 fil-kawża fl-ismijiet *Elmo Insurance Services Limited et vs E. Paçe et*;

¹³ Ara P.A. NA 16.2.2001 fil-kawża fl-ismijiet *Dr. K.F. Dingli noe et vs Dr. R. Porsella Flores noe et*

dak li jgħid l-artikolu 963(5) tal-Kap 12 dwar iż-żmien imsemmi fis-subartikolu (2) għal dak li jirrigwarda kawżi li jkunu pendenti quddiem il-Qorti fl-ewwel grad. F'dak il-każ, il-liġi tgħid li kawża li l-proċeduri bil-miktub tagħha ma jingħalqux fi żmien tas-sitt (6) xhur, titqies li tqegħdet fuq il-lista tal-kawżi li, f'ċirkostanzi oħrajn, jitħallew *sine die* taħt id-disposizzjonijiet tal-artikolu 964 tal-istess Kodiċi. L-artikolu 963(5)(a) tal-Kap 12 ma jgħidx li l-kawża trid tkun segwiet l-*iter* imsemmi fl-artikolu 964(1), imma biss li, f'każ li kawża pendenti quddiem il-Qorti tal-ewwel grad, li l-proċedura bil-miktub tagħha ma tkunx ingħalqet fiż-żmien imfisser fl-artikolu 963(1), din titqies bħala kawża li tkun tqegħdet fuq il-lista tas-smiġħ u titqies bħala kawża li, b'ordni tal-Qorti, tkun marret *sine die*, għalkemm fil-fatt ma tkun għadha qatt hekk tqegħdet;

Illi għandu jingħad ukoll li l-Att XXXI tal-2002 jaħseb għal tibdil li jolqot l-istitut tad-deżerzjoni, imma sal-waqt li qegħda tingħata din is-sentenza tali tibdil għadu ma daħalx fis-sehħ. Madankollu, minkejja dak it-tibdil, l-artikolu 963 ma ġiex mimsus;

Illi l-frazi “għandha titqies” li tinsab fl-artikolu 963(5)(a) tal-Kap 12 trid tiġi mfissra kif riedha l-legislatur, jiġifieri li kawża fl-ewwel grad li l-proċeduri bil-miktub tagħha ma jkunux ingħalqu fiż-żmien ta' sitt xhur, tkun tqegħdet għas-smiġħ u tħalliet b'ordni tal-Qorti *sine die*, bl-effetti maħsuba fl-artikolu 964 dwar kawżi hekk imħollija, magħdud magħhom l-istadju tal-pubblikazzjoni tal-listi kif hemm imfisser¹⁴;

Illi dejjem marbuta mal-kwestjoni tad-deżerzjoni u għall-finijiet tal-artikolu 732(2) tal-Kap 12, irid jingħad ukoll li l-eċċezzjonijiet taħt eżami tressqu mill-imħarrkin f'waqthom u qabel kull eċċezzjoni oħra u għalhekk m'hemmx dubju li huma ma rrinunzjawx għaliha b'xi għamil ieħor waqt it-trattazzjoni¹⁵. Dan il-fatt juri wkoll li l-eċċezzjoni tad-deżerzjoni trid titqanqal speċifikatament biex il-Qorti tagħti widen għaliha: id-deżerzjoni m'hijiex kostatazzjoni li l-Qorti

¹⁴ Ara App. Ċiv. 31.1.2003 fil-kawża fl-ismijiet *Direttur tal-Kuntratti vs Cleanwell Services Limited*

¹⁵ Ara P.A. RCP 17.2.2000 fil-kawża fl-ismijiet *J. Grima vs V. Aquilina et noe*

tista' minn rajha tqanqal *ex officio*. Kieku dan mhux il-każ, l-artikolu 963(4) tal-Kap 12 ma jinftihemx;

Illi fil-każ preżenti, iċ-Ċitazzjoni tressqet fid-19 t'Ottubru tal-2000. Sakemm intemm il-proċess għall-ħatra tal-Kuraturi Deputati biex jirrapprezentaw lill-assenti James Palmer għaddew qrib għaxar xhur oħra. Id-Degriet li bih il-Qorti appuntat il-kawża għas-smiġħ ingħata fl-4 ta' Settembru tal-2001. L-imħarrkin kollha laqgħu għandhom l-atti tal-kawża bejn it-22 t'Ottubru, 2001 u s-6 ta' Novembru, 2001¹⁶;

Illi, fin-Noti studjati tagħhom dwar din l-eċċezzjoni, l-imħarrkin jorbtu ħafna mal-fatt li bejn meta tressaq l-Att taċ-Ċitazzjoni u l-jum meta laqgħu għandhom l-atti tal-kawża kienu għaddew iżjed minn sitt xhur. Dan il-fatt waħdu ma jista' jmerih ħadd, għaliex hu fatt li jidher mill-atti tal-kawża. Dak li l-imħarrkin ma jsemmux hu li, bejn meta l-Qorti appuntat il-kawża għas-smiġħ sakemm l-imħarrkin ġew notifikati bl-atti, dak iż-żmien ta' sitt xhur ma kienx għadda. B'żieda ma'dan jingħad ukoll li l-ebda wieħed mill-imħarrkin ma wera raġuni tajba jew aċċenna għal xi fatt li kien hemm dewmien fil-proċediment għall-ħatra ta' kuraturi deputati bi ħtija tal-atturi. L-atturi ressqu t-talba tagħhom għall-ħatra tal-kuraturi deputati mingħajr dewmien dakinhar li fetħu l-kawża. B'ħalma l-imħarrkin għandhom kull jedd jistennaw li ż-żminijiet imsemmija fil-Kodiċi tal-Proċedura jiġu mħarsin biex huma ma jiġux imqegħda fi preġudizzju, daqstant ieħor riedu jiġu mħarsa l-proċedimenti li kellhom isiru (jiġifieri l-ħatra ta' kuraturi deputati) biex jiġi garantit li l-atti tal-kawża jkunu integri. Hekk kif seħħ dan, il-Qorti appuntat il-kawża;

Illi għalhekk il-Qorti ma tistax taqbel mas-sottomissjonijiet eruditi tal-imħarrkin, għaliex iċ-ċirkostanzi kontemplati minnhom għad-deżerzjoni ma kinux għadhom bdew jiddekorru sal-waqt li huma ġew notifikati bl-atti;

Illi, għall-kuntrarju, meħudin dawn il-kriterji kollha b'qies, jirrisulta lil din il-Qorti li l-proċeduri bil-miktub f'din il-kawża

¹⁶ Ara r-riferti f'paġġ. 7 *tergo* u paġ. 9 tal-proċess

Kopja Informali ta' Sentenza

ntemmu f'waqthom u dan fiż-żmien kontemplat mil-liġi, u għalhekk fil-fehma tagħha, is-sanzjoni maħsuba mil-liġi ma tistax tiġi applikata f'dan il-każ;

Għal dawn ir-raġunijiet, il-Qorti qegħda tiddeċiedi billi:

Tiċhad bħala infondata l-eċċezzjoni tad-deżerzjoni intellgħa minn kull wieħed mill-imħarrkin, bl-ispejjeż kontra tagħhom; u

Tordna li s-smiġħ tal-kawża jitkompli.

Moqrija

-----TMIEM-----